



तव्हांजे घर में नढे खां वड्डे ताई सभिनी जो ध्यान केरु रखंदो आहे? सुबूह खां रात ताई खुशीअ सां घर जे भातियुनि जी संभाल करण ऐं पंहिंजी चिंता न करण वारी आहे असांजी माउ। हिन सबक में असीं माउ जे प्रेम, सिक ऐं संदसि त्यागु जे बारे में पढंदासीं।



सिखण जा नतीजा



हिन सबक खे पढण खां पोइ शागिर्द-

- बैत खे सुर में गाए आनंद माणीनि था।
- सागिए उचार वारा लफ़्ज सुजाणनि था।
- माउ जी महिमा समुझनि था।



4.1 बुनियादी सबक



हाणे अचो त हीउ सबकु ध्यान सां पढूं ऐं समुझूं-

मूंखे कंहिं थे खीरु पीआरियो?
प्यार मंझां थे गोदि विहारियो,
खुश थी हर हर मूं डे निहारियो,
मुंहिंजी अमडि, मुंहिंजी अमडि।





निंड फिटी मूं जडुहिं थे पेई,
 कांहिं थे सुम्हारियो लोली डेई,
 छडे न मूंखे केडांहुं वेई,
 मुंहिंजी अमडि, मुंहिंजी अमडि।

पंधु कंदे जे धिको खाधुमि,
 कांहिं खणी थे छातीअ लातुमि,
 प्यार मंझां थे भाकुरु पातुमि,
 मुंहिंजी अमडि, मुंहिंजी अमडि।



वधी जडुहिं मां वडो थींदुसि,
 सुख सवें मां तोखे डींदुसि,
 तो ते पंहिंजो साहु छडींदुसि,
 मुंहिंजी अमडि, मुंहिंजी अमडि।



4.2 अचो त समुझूं

हिन कवीता में माउ जी ममता जो जिकिरु कयल आहे। नंढे बार खे माउ गोदि में विहारे, खीरु पीआरे थी। माउ बार खे डिसी खुशि थिए थी। रात जो बार जे उथण ते माउ जी निंड फिटी पवे थी, पर उहा पंहिंजी निंड फिटाए बि बार खे लोली डेई सुम्हारे थी। हरदम बार सां गडु रहे थी। जडहिं नंढिडो बारु हलंदे हलंदे किये थो, तडहिं हुन खे भाकुरु पाए प्यारु करे थी।



सबक बाबत सुवाल 4.1

सही जवाब चूडे लिखो-

- लोली डींदड आहे-
(अ) माउ (ब) पीउ
(स) भेण (द) भाउ ()
- धिको खाधो-
(अ) डाडे (ब) बार
(स) माउ (द) डाडी ()



मशगूलियूं 4.1

(1) 'इ' वारनि लफ़्जनि ते गोल पायो-

मिसालु: देश, (सिट), राज, खुशी

- वेचारो, घर, सिको, संसारु
- मजो, दरवाजो, विहाणो, याद
- दोस्तु, किताबु, सचो, पको

(2) 'ई' वारे लफ़्ज़ ते गोल पायो-

मिसाल: धार, (खीरु), किताबु, दुनिया

- (i) राजेश, सुरेश, सीता, निंड
- (ii) गीतु, प्यारो, ख़बर, गुलाबु
- (iii) हरणु, चीतो, कुतो, खरगोशु



तक्हीं छा सिखिया

- माउ गुणनि जी खाणि आहे।
- जग़त में माउ जी ममता बेमिसाल आहे।



वधीक ज़ाण

स्वर 'इ' ऐं 'ई' अलगि अलगि आहिनि। 'इ' जे उच्चारण में घटि ऐं 'ई' में वधीक वक्तु लगे थो।

जीअं- निंड ऐं धिको में 'इ' जो इस्तेमाल कयो वियो आहे।

खीरु ऐं लोली में 'ई' जो इस्तेमाल कयो वियो आहे।

बिया मिसाल-

इ- सिखूं

ई- छाती



सबक़ जे आख़िर जा सुवाल

1. हेठि डिनल सुवालनि जा जवाब डियो-

- (i) नढे बार खे केर गोदि में विहारे थी?
- (ii) बार जे धिको खाइण ते माउ छा करे थी?
- (iii) बार खे निंड कराइण लाइ माउ छा कंदी आहे?

2. खाल भरियो-

- (i) खुश थी हर हर मूं डे (पीआरियो / निहारियो)
- (ii) न मूंखे केडाहं वेई (छडे / फिटी)
- (iii) कंहिं खणी थे लातुमि (छातीअ / भाकुर)

3. सागिए उच्चार वारा लफ़्ज़ लिखो-

मिसाल: खीरु - वीरु

- (i) पीआरियो -
- (ii) जडहिं -
- (iii) लातुमि -

4. सही लफ़्ज़ चूडे खाल भरियो-

(प्यारु, खीरु, गोदि, लोली)

- (i) अजु मूं पीतो।
- (ii) मां सभिनी सां कंदो आहियां।
- (iii) रात जो मुंहिंजी माउ मूंखे डेई सुम्हारियो।
- (iv) मूंखे पंहिंजी माउ जी में निंड ईदी आहे।

5. जिद लिखो-

- मिसाल: रात - डींहुं
- (i) वेझो -
- (ii) हेठि -
- (iii) नंढा -



सबक़ बाबत सुवालनि जा जवाब

1. (अ)
2. (ब)



नवां लफ़्ज़

- गोदि = हंज
- भाकुरु पाइणु = गले लगाइणु
- केडांहुं = किथे
- निंड फिटी = निंड ख़राब थियणु